

PARIHA O WAIPAWA.

NGA KOHI MO TE WHARE MINITA.

Kua tae mai a Rev. Wharetini Rangi, raua ko tona hoa wahine ko Rotu Kereru, me a raua tamarika tokowha. Kua whakaritea ki Porangahau raua noho ai Kaore he whare minita o te Pariha katoa o Waipawa. Ko to raua whare e noho mai nei he whare rihihi. Otira kei te tumanako nga tangata o Porangahau kia tere te tu o tetahi whare motuhake mo to ratou minita. Ko te whenua hei tuunga mo te whare he mea tapae e te hoa wahine o Henare Tomoana Hutana, te rahi kotahi te eka. Kua tukuna rawatia ki nga kia-tiaki o nga whenua o te Hahi. (Kia nui te ora ki a koe e whae, mo tenei manaakitanga au i te Hahi o o matua. Ma te matua i te wahi ngaro e utu mai tenei aroha ou ki nga manaakitanga e rite ana.)

He nui hoki te mihi ki nga pakeha, ki nga Maori, i manaaki nei i te rarangi kohi mo te whare-minita.

Ko te tumanako kia eke te moni nei ki te £500 ki te £600 kia oti pai ai he whare hei whakaruru mo nga Minita o te Pariha o Waipawa. Kei te tulera tonu te rarangi kohi. E ki ana te whakatauki a o tatou tupuna, "Nau te rourou, naku te rourou, ka ora te mamuhiri."

He nui te whakamihii o W. T. Wiremu, tama a Hamiora Wiremu, mo te karangatanga a nga tangata o te pariha o Waipawa kia hui mai ia ki te ra i tae mai ai te minita o te pariha o Waipawa ki Waipawa pa nei. I mea hoki ia kei riri mai nga tangata whenua ki tona tononga atu i a Ngai Te Whatui-apiti o Te Aute kia haere mai me ia ki te hui. I te mea ka tae atu te tono kia haere mai ia ki taua hui ka hoki atu ona mahara ki te wa e ora ana tona matua a koia tenei ko tetahi o nga hapu o roto o Heretaunga i manaaki nui i tona matua, na reira i mahara ake ai ia ki te karanga atu i nga tangata o Te Aute kia haere mai. Kaati titiro ake nei ia kahore he kaainga o roto i te pariha i ngaro atu, a he nui hoki o nga pariha o waho atu i tenei kua tae mai ki tenei hui, na reira ka nui te koa me te hari o tona ngakau mo tenei ahua.

E mihi ana e koa ana ia mo nga kupu pohiri mo ratou ko tona iwi i haere mai nei. Etika ana hoki tenei kupu e kii nei a nga kaumatua "I muri nei kia mau ki te whakapono." E tika ana nga kupu mo nga pou kohatu whakamaharatanga kei tena urupa kei tena urupa he whakatuturu i te mahara nui o aua kaumatua kei ngaro hua-kore a ratou kupu me a ratou tohutolu ki a ratou tamariki me a ratou mokopuna me te iwi i muri i a ratou.

Otira kei te mohiotia ko te kaupapa o te ngakau kei te kotahi mai ano i nga tupuna tae mai ki tenei ra, ahakoa te rerenga atu o etahi o tatou ki etahi huarahi rereke o enei ra kei te mau tonu te aroha i waenganui i a tatou tetahi ki tetahi, notemea i tiria patia te aroha e nga kaumatua ki waenganui i o tatou matua me o tatou tupuna i runga i te whakapono.